



**Fil-Qorti tal-Magistrati (Malta)
Bħala Qorti ta' Ġudikatura Kriminali**

Seduta Distrett - Mosta

Magistrat Dr. Donatella M. Frendo Dimech LL.D., Mag. Jur. (Int. Law)

Illum: 9 t'April, 2019

**Il-Pulizija
(Spettur Spiridione Zammit)**

-vs-

Antoine Degiorgio, detentur tal-Karta tal-Identita` numru 349173M

Il-Qorti,

Rat l-akkuzi migjuba fil-konfront tal-imputat **Antoine Degiorgio** u ciee` talli:

Fix-xahar ta' Awwissu, 2018, u/jew fiż-żminijiet ta' wara f'dawn il-Gżejjer Maltin:

1. Permezz ta' xi network jew apparat ta' komunikazzjoni elettronika ingurja u/jew hedded lil Melaine Cassar u/jew persuni oħra u/jew membri tal-familja tagħha.
2. U iktar talli fl-istess żminijiet, lok u ċirkostanzi għamel użu mhux xieraq b'apparat ta' komunikazzjoni elettronika.

Semghet lill-prosekuzzjoni tirtira l-ewwel imputazzjoni minhabba li l-preskrizzjoni applikabbli f'dan il-kaz hija proprju dik trimestrali skond l-artikolu 688(f) tal-Kodici Kriminali peress li l-piena għar-reati addebitati lill-imputat fl-ewwel imputazzjoni hija dik ghall-kontravvenzjonijiet.

Semghet ix-xhieda.

Semghet is-sottomissjonijiet magħmula mill-prosekuzzjoni u mid-difiza dwar il-piena.

Rat l-atti u d-dokumenti kollha.

Ikkunsidrat:

Illi l-imputat qed jigi akkuzat talli permezz ta' *Facebook* kiteb kliem indirizzat lejn il-partē leza Melanie Cassar u membri ta' familtha;

Illi l-kliem li allegatament intqal mill-imputat kien "*I am lucky I was not at the restaurant coz I would be in prison today. Hope this idiot get caught and beaten with a stone. Incredible. Really surprised nobody did anything at restaurant to him. Maybe under shock I am lost.*"

Illi fl-ewwel lok il-Qorti ma tistax tifhem x'kien l-iskop li kif jingħad fl-affidavit ta' WPS 224 Susanne Fenech, l-imputat jigi msejjah "*jirrikorri l-ghassa tal-Mosta*" sabiex jigi mitkellem fejn gie infurmat bir-rapport kif ukoll bil-messag li nkiteb kif ukoll gie infurmat li kienu ser jinhargu akkużi fil-konfront tieghu.

Illi l-procedura penali tagħna hi cjara meta tipprovdi fl-artikolu 355AD tal-Kodici Kriminali l-iskop ghaliex persuna tista' tigi mitluba tattendi f'Għassas:

(3) Il-Pulizija tista, bil-fomm jew b'avviż bil-miktub, teħtieġ lil xi persuna li tattendi l-Għassas tal-Pulizija jew xi post ieħor li tindikalha sabiex hemm tagħti dak it-tagħrif u ġġib magħha dawk id-dokumenti li l-Pulizija jistgħu jinħtieġ u jekk dik il-persuna hekk tattendi fl-Ġħassas tal-Pulizija jew post lilha indikat hija għandha titqies bħala li tkun attendiet dik l-Ġħassas tal-Pulizija jew post ieħor volontarjament. L-avviż bil-miktub imsemmi f'dan is-subartikolu għandu jkun fiż-żebda dwar il-konsegwenzi li nnuqqas ta' tħaris iġib miegħu, kif jinsabu msemija fis-subartikolu (5).

Mill-istess affidavit ma jirrizultax li l-imputat intalab jaghti xi taghrif jew jipproduci dokumenti kif jissemma f'dak l-artikolu. Lanqas ma jirrizulta li l-imputat gie interrogat bhala persuna suspectata, fejn ghalhekk kienu jiskattaw l-obbligi naxxenti mill-artikolu 355AUA tal-Kodici Kriminali.

Fis-sentenza tak-Qorti tal-Appell Kriminali **Il-Pulizija vs Josaphat Fenech** intqal:¹

Illi inoltre jirrizulta b'mod car u ampu illi l-Uffijali tal-Pulizija illi marru fuq il-post naqsu milli jagħtu lill-appellant id-dritt illi jikkonsulta ma' avukat tal-fiducja tieghu u dan kemm meta waqfu l-ewwel darba u anke meta haduh gewwa l-ghassa tal-Pulizija. Illi l-eskluzjoni totali ta' avukat tal-fiducja tal-esponenti mill-istadju tal-investigazzjoni, partikolarment waqt illi kien qiegħed jigi mitkellem mill-Uffijali tal-Pulizija huwa leziv tad-drittijiet fundamentali tieghu ghall-smiegh xieraq u hija ta' pregudizzju kbir ghall-esponenti.

Illi d-dritt tal-esponenti taht l-Artikoli 6 tal-Konvenzjoni Ewropea u l-Artikolu 39 tal-Kostituzzjoni ta' Malta kien irrimedjabbilment pregudikat meta huwa kien mitkellem mill-Pulizija Ezekuttiva waqt l-interrogazzjoni meta ma kienx assistit minn avukat u dak kollu li ntqal minnu sussegwentement intuza kontra tieghu.

Illi d-dritt tal-assistenza legali ghall-persuni suspectati waqt l-investigazzjoni, bhala aspett tad-dritt fundamentali għal smiegh xieraq ai termini tal-Artikolu 39 tal-Kostituzzjoni u Artikolu 6 tal-Konvenzjoni Ewropea għad-Drittijiet tal-Bniedem gie stabbilit permezz ta' gurisprudenza kopjuza u kostanti tal-Qorti Ewropea tad-drittijiet fundamentali tal-bniedem liema dritt gie ritenut illi jigi miksur anke jekk il-persuna suspectata u investigata tibqa' siekta tul il-kors kollu tal-arrest tagħha;

Għaldaqstant mhemma dubbju li l-prattika adoperata f'dan il-kaz hi wahda anomala ghall-ahhar, irregolari u ma ssibx komfort b'xi disposizzjoni legali. Ma jagħmel l-ebda sens li persuna tigi msejjha tirrikorri f'Għassa semplicelement biex tigi informata li ser jinhargu akkuzi fil-konfront tagħha.

Illi fit-tieni lok jigi rilevat li l-pulizija meta talbet l-informazzjoni mingħand Facebook għamlet dan taht il-premessa li l-att addebitat lill-imputat kien jikkostitiwxxi "serious crime" ai termini tar-Regolament 17 tar-*Regolamenti dwar l-Ipprocessar ta' Data Personali fis-Settur tal-Komunikazzjonijiet Elettronici* (L.S. 586.01):²

¹ Per Onor. Imħallef Edwina Grima; Deciza 31.11.2017

² Il-legislazzjoni ccitatta fil-kommunikazzjoni lil Facebook, L.S. 440.01, ma għadhiex tezisti izda llum il-qafas regolatorju rilevanti jinsab fil-L.S. 586.01. Il-Kapitolu 440 gie imħassar bl-Att XX tal-2018

"reati gravi" tfisser kull reat li l-piena tagħhom hija priġunerija ta' mhux anqas minn sena u għall-finijiet ta' dawn ir-regolamenti jinkludu r-reati msemmija fl-artikoli 48(1)(d) u 49 ta' l-Att biex jirregola Komunikazzjoni Elettroniċi:

Izda bl-emendi introdotti bl-*Att XI tal-2018*, li dahal fis-sehh fl-14 ta' Mejju, 2018, ferm qabel ma ntbghat ir-request lil Facebook, gie introddot proviso għid ghall-artikolu 49 tal-Kapitolu 399 tal-Ligijiet ta' Malta, li jghid:

Iżda sempliċi kliem malafamanti jew dikjarazzjonijiet imlissna jew ippubblikati fuq network ta' komunikazzjonijiet elettroniċi jew apparat u li jkunu jistgħu jagħtu lok għal azzjoni għal malafama jew inġurja skont l-Att dwar il-Midja u l-Malafama m'għandhomx jagħtu lok għal reat taħt dan l-Att.

Fl-artikolu 2 tal-Kapitolu 399 insibu li -

"apparatus" tfisser kull tagħmir jew makkinarju, ikunu kif ikunu deskritti;

"network ta' komunikazzjonijiet elettroniċi" tfisser sistemi ta' trasmissioni u, fejn dan japplika, tagħmir ta' *switching* jew *routing* u riżorsi oħra, inkluži elementi ta' *network* li m'humiex attivi, li jippermettu l-ġarr ta' sinjal bil-fil, bir-radju, b'meza ottici jew b'meza elettromanjetici oħra, inkluži *networks* satellitari, fissi (*circuit-switched* u *packet-switched*, inkluż l-Internet) u *networks* terrestri mobbli, sistemi ta' elettriċi bil-cable, sal-limitu li dawn jiġu użati bil-ghan li jittraffettu sinjal, *networks* użati għal xandir bir-radju u televiżjoni, u *networks* ta' televiżjoni bil-cable, irrisspettivament mit-tip ta' informazzjoni mwassla;³

Illi skond l-artikolu 2 tal-Att dwar il-Midja u l-Malafama, Kapitolu 579 tal-Ligijiet ta' Malta:

"inġurja" tfisser malafama bi stqarrija li tkun intqalet b'malizja bil-fomm;

"libell" tfisser malafama permezz ta' pubblikazzjoni;

³ It-test ingliz jipprovdi "electronic communications network" means transmission systems and, where applicable, switching or routing equipment and other resources, including network elements which are not active, which permit the conveyance of signals by wire, by radio, by optical or by other electromagnetic means, including satellite networks, fixed (circuit-switched and packet-switched, including Internet) and mobile terrestrial networks, electricity cable systems, to the extent that they are used for the purpose of transmitting signals, networks used for radio and television broadcasting, and cable television networks, irrespective of the type of information conveyed;

"malafama" tfisser il-komunikazzjoni ta' kliem li jagħmlu ħsara serja lir-reputazzjoni ta' persuna u tinkludi l-libell u linġurja;

"midja" tinkludi kull forma ta' tixrid ta' ideat, informazzjoni, jew opinjonijiet dwar materja ta' interess pubbliku, lill-pubbliku inġenerali jew lil sezzjoni tal-pubbliku, li tkun taħt il-kontroll editorjali ta' editur;

"midja miktuba" tfisser kull kitba jew stampat, isir b'liema mezz isir, u tinkludi kull kontenut tal-midja miktub li jkun imixerred b'kull mezz kemm jekk permezz ta' pjattaformi elettronici online kif ukoll jekk imixerred b'kull mezz offline mingħajr l-użu ta' pjattaformi elettroniċi u tinkludi kull mezz ieħor li bih kliem jew immaġni viżwali jistgħu jinstemgħu jew jiġu perċepiti;...

"pubblikazzjoni" tfisser kwalunkwe att li bih kull midja miktuba tiġi jew tista' tkun komunikata lil jew tingieb għallgħarfien ta' xi persuni jew li bih kliem jew immaġni viżwali jiġu disseminati;

Illi tenut kont li l-kliem li allegatament intqal sar permezz ta' *Facebook*, li jikkostitiwxxi *network* ta' komunikazzjonijiet elettroniċi, sakemm il-kliem jibqghu ta' natura malafamanti biss, tali kliem ma għadhomx jitqiesu li jammontaw ghall-reat u kull azzjoni kellha tkun wahda purament ta' natura civili li kellha tittieħed ai termini tal-*Att dwar il-Midja u l-Malafama*.

Għaldaqstant minkejja li l-ewwel imputazzjoni giet rtirata mill-prosekuzzjoni, galadarrba il-kliem kien ppublikat fuq Facebook dan **ma baqax jinkwadra taħbi ir-reat kontravvenzjonali** ravvizat bl-artikolu 339(1)(e).

Kif intqal mill-Qorti tal-Appell Kriminali fis-sentenza **Il-Pulizija vs Lee Borg**:⁴

"Biez ikun hemm ir-reat ta' ingurja skond l-Artikolu 252, il-kliem (jew gesti, kitba, ecc., skond il-kaz) ingurjuzi iridu jkunu gew komunikati, direttament jew indirettament, lil terza persuna – imqar terza persuna wahda – ghax b'hekk biss jista' jitwettaq il-hsieb li jkollu l-agent li jtellef jew inaqqas il-gieħ tal-persuna ingurjata ("with the object of destroying or damaging the reputation of any person", fit-test Ingliz). Kliem, gesti, kitba jew disinji ingurjuzi li jigu ndirizzati mill-agent lill-persuna li jkun qed joffendi izda li jibqghu bejnithom it-tnejn huma puniti bhala kontravvenzjoni skond il-paragrafu (e) ta' l-Artikolu 339(1) tal-Kodici Kriminali.

⁴ Per Onor. Imhallef Edwina Grima; Deciza 30 ta' Gunju, 2016

Mhemmx dubbju li malli il-kliem malafamanti gie kommunikat lill-terzi, kif gara' malli gie pubblikat fuq *Facebook*, ir-reat ma baqax wiehed ta' natura kontravvenzjonal.

Ghaldaqstant anke kieku ma kienitx iddekkoriet il-preskrizzjoni, qatt ma setghet tinstab htija galadarba kif intqal l-ghemil gie dekriminalizzat salv li ma kienx ukoll jammonta ghall-theddid.

Illi sabiex kliem jitqies li hu "*thedadid*" issir riferenza ghas-sentenza **Il-Pulizija vs Francis Frendo**, fejn il-Qorti nterpretat il-kelma theddida bhala **biza t'aggressjoni futura**:⁵

B'referenza ghall-ewwel aggravju, l-appellant jissottometti illi theddida vera u propria ma kienx hemm. Fid-dawl ta' dak li ntqal fis-sentenza ta' din il-Qorti tas-7 ta' Lulju 1995 fl-ismijiet **Il-Pulizija v. Joseph Frendo**, l-appellant josserva li l-prospett ta' hsara għandu jkun prospett rejali fis-sens illi meta persuna tghid lil xi hadd li ser tikkommetti fuqu xi aggressjoni fizika, jehtieg illi dan ix-xi hadd huwa konvint illi min qallu dak id-diskors għandu l-kapacita` u l-propensita` li jasal.

F'sentenza oħra **Il-Pulizija vs Mario Camilleri** gie deciz:⁶

60. Skond il-gurisprudenza (ara sentenza tal-Qorti tal-Appell Kriminali (Inferjuri) tas-7 ta' Lulju 1995 fl-ismijiet '**Il-Pulizija versus Joseph Frendo**' it-theddid ifisser li agent ikun qed jipprospetta lil persuna oħra hsara ingusta.

*'Il-Qorti hi soddisfatta li bid-diskors li qal l-appellant lil John Casau specjalment bil-mod kif intqal dan id-diskors u bil-gesti li akkumpunjaw l-istess diskors, l-appellant kien qiegħed effettivament jhedded lill-imsemmi Casa. Fil-kuntest tal-artikolu 339(1)(e) tal-Kap 9, theddid tfisser li **l-agent jipprospetta lil persuna oħra hsara ingusta fil-futur** (hsara li pero' ma tkun tammonha għal reat ieħor ikkontemplat band'oħra fil-kodici, eż-żi l-artikolu 249) **liema hsara tkun ukoll ipprospettata li tiddependi mill-volonta' tal-istess agent**'.*

61. F'sentenza oħra mogħtija mill-istess Qorti iżda diversament preseduta ntqal hekk:

'Meta bniedem, wara kwistjoni li kella ma ieħor, jieħu atteggjament li jħalli fl-istanti l-impressjoni li hu qiegħed ilesxi ruħu għall-glied, dak l-attaggjament jammonta għal minaccja

⁵ Per Onor. Imhallef David Scicluna; Deciza 26 ta' Novembru, 2008; Appell Kriminali Numru. 76/2008

⁶ Qorti tal-Magistrati (Malta) Bhala Qorti ta' Gudikatura Kriminali; Per Onor. Magistrat Lawrence Quintano. Deciza 30 ta' Settembru, 2009; Numru 1181/2006

reali u verbali.' (L-Imħallef Dr.W.Harding '**Karmenu Cutajar versus Pawlu Cassar.**' 25 ta' Gunju 1952).

62. Ingħad ukoll li minaccja ma titlifx mis-serjeta' tagħha billi tkun kundizzjonata. (Ara: **Stella Bugeja vs Rosina Bugeja** tal-31 ta' Jannar 1949).

63. Min-naħha l-oħra l-**Antolisei** jgħid dan li gej dwar il-minaccja:

'e' sufficiente che la minaccia sia tale da turbare la tranquillità delle persone a cui e' rivolta, come nel caso che taluno dica ad un altro 'ti faro' vedere di che cosa sono capace..' Antolisei F. (1986) *Manuale di Diritto Penale – Parte Speciale* (Milano Giuffre).

Imbghad il-Qorti tal-Appell Kriminali kompliet:⁷

Biex ikun hemm tali theddid is-suggett attiv irid ikun qed jipprospetta – bil-kliem, gesti jew b'mod iehor⁸ – xi forma ta' hsara ingusta fil-futur (anke jekk fil-futur immedjat) lis-suggett passiv. Huwa veru li ma hemmx għalfejn li l-hsara prospettata tkun determinata fis-sens li jigi indikat b'xi grad ta' precizjoni l-interess, guridikament relevanti, tas-suggett passiv li jkun qed jigi minaccat; u f'dan is-sens huwa korrett Antolisei meta jghid: "...e' sufficiente che la minaccia sia tale da turbare la tranquillità della persona a cui e' rivolta, come nel caso che taluno dica ad un altro: 'ti faro' vedere di che cosa sono capace". Pero' dan itturbament dejjem irid ikollu xi bazi oggettiva. Zammit ex admissis tħid li hi ma bezghetx minn dak li qalilha Gauci; u effettivament fid-diskors ta' Gauci din il-Qorti ma tirravizax necessarjament xi prospettiva ta' hsara ingusta, izda pjuttost twissija dwar il-konsegwenzi (li jistgħu ikunu anke perfettament legali, bhal, per ezempju, li wieħed jagħmel rapport lill-pulizija) jekk hija tkompli tagħmel dak li kienet qed tagħmel.

Illi fuq dan l-isenjament ma jistax jitqies li l-kliem li ntqal jammonta għal theddid.

⁷**Il-Pulizija vs Joseph Gauci;** Per S.T.O. Prim Imħallef Vincent Degaetano. Deciza 12 ta' Gunju, 2003;

Appell Kriminali Numru. 28/2003

⁸ Fid-dottrina wieħed isib referenza għal minacca esplicita u implicita, diretta u indiretta, reali u simbolika. Jista' jkun hemm ukoll minacca kondizzjonata - ara l-Artikolu 249(2) tal-Kodici Kriminali.

Ghaldaqstant filwaqt li tastjeni milli tiehu konjizzjoni ulterjuri tal-ewwel imputazzjoni, tillibera lill-imputat minn kwalunkwe htija u piena rigward it-tieni imputazzjoni.

**Dr. Donatella M. Frendo Dimech LL.D., Mag. Jur. (Int. Law)
Magistrat**